

संस्कृतवार्ता:

02.10.2024

सायम् - 06:20

मुख्यवार्ता:

- प्रधानमन्त्री नरेन्द्रमोदी अवदत् यत् स्वच्छतायाः प्रतिबद्धता सम्पूर्णजीवनस्य प्रतिज्ञा वर्तते। तेन जनाः समाहूताः यत् स्वच्छतां जीवनस्य अङ्गत्वेन स्वीकुर्युः।
- विश्व-स्वास्थ्य-सङ्घटनस्य महानिदेशकेन टेड्रोस एडनॉम घेब्रेयेसुसन इत्यनेन अद्य प्रधानमन्त्रिणः नरेन्द्र-मोदिनः प्रशंसा कृता।
- कृतज्ञ-राष्ट्रम् अद्य राष्ट्रपितुः महात्मा-गांधिनः पूर्वप्रधानमन्त्रिणः लालबहादुर शास्त्रिणः च जन्मजयन्त्यवसरे श्रद्धाकुसुमानि समर्पयति।
- प्रधानमन्त्री नरेन्द्रमोदी अद्य झारखण्डे त्रिशतोत्तर-त्र्यशीति-सहस्रकोटि-रूप्यकाणां विविध-परियोजनानाम् आधारशिलां स्थापयत्।
- बिहारस्य षोडश-जनपदेषु अनावरतं साहाय्योद्धार-कार्याणि विधीयन्ते।
- पेरुदेशस्य लीमानगरे प्रचल्यमाणायां (ISSF) इति कनिष्ठविश्व लक्ष्यभेद प्रतिस्पर्धायां चतुर्थे दिवसे भारतेन पंचस्वर्णपदकानि इतोपि विजितानि।

प्रधानमन्त्री स्वच्छता

प्रधानमन्त्री नरेन्द्रमोदी अवदत् यत् स्वच्छतायाः प्रतिबद्धता सम्पूर्णजीवनस्य प्रतिज्ञा वर्तते। तेन जनाः समाहूताः यत् स्वच्छतां जीवनस्य अङ्गत्वेन स्वीकुर्युः। स्वच्छभारताभियानस्य दश-वर्ष-पूर्त्यवसरे अद्य राजधान्यां नवदिल्यां ऐषमः स्वच्छता एव सेवा कार्यक्रमं सम्बोधयन् प्रधानमन्त्रिणा स्वच्छतां जनान्दोलं विधातुं चत्वारिंशदुरैकशतकोटि भारतीयानाम् भावना प्रणमिता। प्रधानमन्त्री अवोचत् यत् पञ्चदश दिनेषु स्वच्छता पखवाडा इत्यस्य अन्तर्गतं देशे सप्तविंशतिः लक्षाधिक-कार्यक्रमाः आयोजिताः। एतेषु कार्यक्रमेषु अष्टविंशतिः कोट्यधिकाः जनाः प्रतिभागं कृतवन्तः। श्री मोदी अवोचत् यत् अयं दिवसः अस्मान् महात्मगान्धिनः देशस्य अन्य-महापुरुषाणां च स्वप्न-कल्पित-भारतं वास्तविक-रूपेण परिवर्तितुं प्रेरयति। स्वच्छ-भारताभियानस्य सफलतायां समेषां देशवासिनां स्वच्छता-कर्मिणां धार्मिक-नेतृणां क्रीडकाणां प्रसिद्ध-जनानां प्रशासनेतर-सङ्घटनानां वार्ताभिकरणानां च योगदानं प्रधानमन्त्रिणा प्रशंसितम्।

प्रधानमन्त्रिणा अद्य दश सहस्र-कोटि-रूप्यकाणां स्वच्छता परियोजनानाम् अपि चर्चा कृता।

WHO स्वच्छताभियानम्

विश्व-स्वास्थ्य-सङ्घटनस्य महानिदेशकेन टेड्रोस एडनॉम घेब्रेयेसुसन इत्यनेन अद्य प्रधानमन्त्रिणः नरेन्द्र-मोदिनः प्रशंसा कृता। सममेव स्वच्छ-भारताभियानस्य माध्यमेन सतत्-विकास-लक्ष्य-प्राप्तये च सर्वकारस्य महत्त्वपूर्ण-प्रगतिः प्रशंसिता। अनेन स्वच्छ-भारताभियानेन स्वच्छ-स्वस्थ-राष्ट्रं समेधितुं समुदायाः सङ्घटिताः।

गांधी जयन्ती

कृतज्ञ-राष्ट्रम् अद्य राष्ट्रपितुः महात्मा-गांधिनः पञ्च-पञ्चाशदुत्तरैक-शत-तम-जयन्त्यवसरे तस्मै श्रद्धाञ्जलिम्। सहैव पूर्वप्रधानमन्त्रिणः लालबहादुर शास्त्रिणः जन्मजयन्त्यवसरेऽपि श्रद्धाकुसुमानि समर्पयति। राष्ट्रपतिः द्रौपदी मुर्मुः उपराष्ट्रपतिः जगदीप-धनखडः प्रधानमन्त्री नरेन्द्र-मोदी च महात्मा-गांधिने लालबहादुरशास्त्रिणे च श्रद्धाञ्जलिम् अर्पितवन्तः।

राष्ट्रपतिः द्रौपदीमुर्मुः देशवासिभ्यः सत्य-अहिंसा-प्रेम-पवित्रता-इत्येतेषां मूल्यानि आत्मसात्कर्तुम् आग्रहं कृतवती अपि च महात्मा-गान्धिनः स्वप्नानां भारतस्य विचारेण सह देश-समाजयोः विकासगतिं नैरन्तर्येण समेधितुं समाह्वानमपि कृतवती। राष्ट्रपतिः महात्मा-गान्धिनः जन्मतिथेः पुण्यावसरे अनया प्रोक्तं यत् सत्याहिंसायोः प्रबलानुयायिनः राष्ट्रपितुः समग्र-जीवनं मानवतायै कल्याणप्रद-सन्देशरूपेण प्रतिष्ठितमस्ति। पूर्वप्रधानमन्त्रिणे लालबहादुर-शास्त्रिणे श्रद्धाञ्जलिं अर्पयन् प्रधानमन्त्रि नरेन्द्रमोदी अवोचत् यत् लालबहादुर-शास्त्रिणा देशस्य वीराणाम् कृषकणाम् च आत्म-सम्मानाय स्वीयं जीवनम् समर्पितम्।

प्रधानमन्त्री झारखण्डे

प्रधानमन्त्री नरेन्द्रमोदी अद्य झारखण्डस्य हजारी बाग-क्षेत्रे त्रिशतोत्तर-त्र्यशीति-सहस्र कोटि-रूप्यकाणां विविध-परियोजनानाम् आधारशिलां स्थापयत्। लोकार्पणं च कृतवान्। एतासु परियोजनासु धरती आबा जनजातीय ग्राम उत्कर्ष अभियानम् प्रमुखम् अस्ति। यत् हि सार्धैक-शतोत्तर-नवसप्ततिः सहस्र-कोटि-रूप्यकाणां वर्तते। एतासु परियोजनासु प्रधानमन्त्री जनजातीय आदिवासि-न्याय-महाभियानस्य अन्तर्गत-निहितानि कार्याणि सम्मिलितानि सन्ति।

प्रधानमन्त्रिणा चत्वारिंशत् एकलव्य-विद्यालयानां लोकार्पणं कृतम्। पञ्चविंशतिः एकलव्य विद्यालयानाम् आधारशिला अपि। अत्रावसरे हजारीबागे विनोबा भावे विश्वविद्यालयस्य परिसरे जनान् सम्बोधयन् श्रीमोदी अवोचत् यत् नैकाः परियोजनाः आदिवासि-समुदायं सशक्तं विधातुं राज्ये ग्रामीणाधारभूत-संरचनां समेधितुं च प्रयासान् महत्त्वपूर्ण-रूपेण सहायकाः भविष्यन्ति। प्रधानमन्त्री अवोचत् यत् देशस्य जनजातीय-समुदायस्य विकासं विना विकसित-भारतस्य सप्पन्नः पूर्णः नैव भविष्यति। । प्रधानमन्त्रिणा उक्तं यत् एताभिः परियोजनाभिः पञ्च-कोट्यधिकेभ्यः आदिवासि-जनेभ्यः लाभो भविष्यति।

श्रीमोदी प्रावोचत् यत् आदिवासि-कल्याणं सर्वकारस्य सर्वोच्च-प्राथमिकतासु वर्तते। प्रधानमन्त्री अवोचत् यत् धरती आबा जनजातीय ग्राम उत्कर्ष अभियानं महत्त्वपूर्णं वर्तते। यस्योद्देश्यम् आदिवासि-ग्रामेषु समग्र-विकासस-संवर्धनम् अथ च क्षेत्रस्य सामाजिक-आर्थिकपरिदृश्ये प्रमुख-परिवर्तनोत्पादनं च वर्तते।

बिहारे जलौघः

बिहारे जलौघेन सहरसा, मधेपुरा, पूर्णिया, मुजफ्फरपुर, समस्तीपुर-कटिहार-प्रभृति क्षेत्रेषु स्थितिः गभीरा वर्तते। राज्ये गण्डक-कोसी नद्यौ आपत् चिह्नादुपरि प्रवहतः। तत्रैव बागमती कमला-बलान महानंदा च नद्यः पूर्णवेगेन प्रवहन्ति। अस्माकं वार्ताहरेण सूचितं यत् जलौघ-कारणेन इदानीं यावत् षोडश-जनपदेषु द्वादश-लक्षाधिकजनाः प्रभाविताः सन्ति। राज्ये साहाय्योद्धार-कार्याणि विधीयन्ते। परं मार्ग-ध्वंस-कारणेन साहाय्योद्दारे काठिन्यं सञ्जायते।

हरियाणायां निर्वाचनम्

हरियाणायां निर्वाचनप्रचारः अन्तिमचरणे अस्ति। अद्य राज्यस्य विभिन्नेषु विधानसभाक्षेत्रेषु सर्वेषां राजनीतिक-दलानां प्रमुखनेतारः जनसभाः पथ-प्रदर्शन्यः च कुर्वन्ति। भाजपादलस्य वरिष्ठः नेता मुख्यमन्त्री नायबसिंहः अद्य उकलाना-विधानसभाक्षेत्रे जन-आशीर्वाद-सभां सम्बोधयन् भ्रष्टाचारस्य विषये काङ्ग्रेस-दलं आरोपितवान्। सः काङ्ग्रेस-नेतृणां उपरि शब्द प्रहारेण उक्तवान् यत् ते मृषावादेन जनान् भ्राम्यन्ति। श्रीसिंहः अवदत् काङ्ग्रेस-शासितराज्येषु काङ्ग्रेस-दलेन गृहीत संकल्पाः न पूरिताः इति। थानेसर विधानसभा क्षेत्रस्य भाजपा प्रत्याशिनः समर्थने अद्य कुरुक्षेत्रे पूर्व -केन्द्रीय मंत्री अनुराग-ठाकुरः संसत् सदस्यः नवीन-जिंदलः च पथ प्रदर्शनी कृतवन्तौ। हरियाणायां श्वः सायं निर्वाचनप्रचारस्य समाप्तिः भविष्यति।

विदेशमन्त्रालयस्य सञ्चेतना

विदेशमन्त्रालयेन अद्य भारतीयनागरिकेभ्यः परामर्शः प्रदत्तः यत् ते इरानदेशस्य सर्वाः अनावश्यक-यात्राः परिहरन्तु इति । यात्रापरामर्श-पत्रे मन्त्रालयेन सम्प्रति इरानदेशे निवसन्तः सतर्काः भवन्तु तेहराननगरे भारतीयदूतावासस्य सम्पर्के च स्थातुं अनुरोधः कृतः। विदेश मन्त्रालयेन उक्तं यत् क्षेत्रे सुरक्षास्थितौ निकटतया निरीक्षणं जायमानः वर्तते।

शूटिंग्:

पेरुदेशस्य लीमानगरे प्रचल्यमाणायां (ISSF) इति अन्ताराष्ट्रीयलक्ष्यभेद स्पर्धासङ्घस्य कनिष्ठविश्व प्रतिस्पर्धायां चतुर्थे दिवसे महिलानां पंचविंशतिः मीटर् परिमितायां एयर राइफल इत्यस्यां स्पर्धायां भारतस्य दिवांशी इत्यनया द्वे स्वर्णपदके समर्जिते। अवधेयं वर्धते यत् पंचविंशतिः मीटर् परिमिते एयर राइफल इति निज उपलब्धिं ग्रहाणात्पूर्वं भारतस्य तेजस्वनी विभूति भाटिया इत्युभाभ्याम् सह मिलित्वा पंचविंशतिः मीटर् एयर राइफल इति महिलानां स्पर्धायां अन्यं स्वर्णपदकं समर्जितम् आसीत्।

महिला क्रिकेट्

महिलानां विंशतिः प्रति विंशतिः विश्वचषक-स्पर्धायाः नवम-संस्करणम् यूएई-देशस्य शारजाह-नगरे श्वः आरप्स्यते। भारतम् अस्य मासस्य चतुर्थे दिनाङ्के न्यूजीलैण्ड्-दलं प्रथमां क्रीडां सम्मुखीकरिष्यति। अक्टूबर- तृतीय दिनाङ्कात् विंशतिः दिनांक पर्यन्तम् अस्यां बृहत् स्पर्धायां प्रायः दश-दलानि भागं भजिष्यन्ति ।

॥ इति वार्ताः॥